

NO : 01

எழுவாய் மனமே

தோல்விகள் பல வந்திட
எதிரிகள் அதை கண்டிட
சந்தோசம் கொண்டிட
எழுவாய் மனமே வென்றிட

கவலைகள் குப்பைகளாய் உன் மனதில் நிறைந்திட
முயன்றிடு நீயோ அதை அகற்றிட
தடைகளை நீயோ உடைத்திட
சாதனைகள் பல புரிந்திட
துரோகிகள் தலை குனிந்திட
எழுவாய் மனமே வென்றிட

புதியவை பல நீ அறிந்திட
தோல்வியில் பாடம் கற்றிட
தன்னம்பிக்கை மனதில் உதித்திட
பயத்தை அது விலக்கிட
அறிவின் உச்சம் நீ அடைந்திட
எழுவாய் மனமே வென்றிட

போலி உறவுகள் உன்னை தொடர்ந்திட
சதி வலைகள் உன் மேல் படர்ந்திட
உன்னை வீழ்த்த அவை துணிந்திட
அதை தகர்க்க நீ பயின்றிட
எழுவாய் மனமே வென்றிட

NO : 02

உன்னால் முடியும்

உன்னை மட்டும் நம்பிடு
உள்ளத்தில் உறுதி கொண்டிடு
உணர்ச்சிகளை தள்ளி விட்டிடு
உலகை உனக்கென மாற்றிடு

இலச்சியத்தை அடைந்திடு
இறைவனை என்றும் வணங்கிடு
இமயம் வரை சென்றிடு
இலக்கை உடனே எட்டிடு

ஆசையை சற்று மறந்திடு
அமைதியாய் சற்று பொறுத்திடு
அறிவை தன்னில் பெருக்கிடு
அடைவேன் உச்சம் என்றிடு

இன்பத்தை மனதில் நிறைத்திடு
இருளை உன்னில் விலக்கிடு
தடைகளை தாண்டி எழுந்திடு
சாதனை பல கண்டிடு

NO : 03

உலகமொரு_நாடக_மேடை

உலகம் ஒரு நாடக மேடை சொல்கிறேன் நீ கேட்பாயோ
நல்லவனாய் நடித்து
கெட்டவனாய் உதித்து
தன்னை தானே மறைத்து
அவன் நாடகம் அரங்கேற்ற
அதனை கண்டு களிப்பாயோ நீ

பச்சோந்தியாய் தன்னை மாற்றி
முகமுடி பல தன்னில் அணிந்து
உலகத்தை தன் வசம் கவர்ந்திழுக்க
நீ அவனை உயர்வாக நினைக்க
உண்மையை நான் உரைக்க வியப்பாயோ நீ

போலி அன்பை பொழிந்து
தன் வேலையை உன்னில் அடைந்து
மறு முகத்தை அவன் காட்டிச் செல்ல
உண்மையை உன் மனம் அன்று உணருமோ
நான் கூறியதை சரியென கருதுமோ

NO : 04

இயந்திரங்கள்

இறைவன் மனிதனை படைக்க
அறிவு பல அவனுக்கு கொடுக்க
விதியை மதியால் ஜெயித்தானோ
தன்னை தானே படைத்தானோ

இயற்கையின் இயல்பை மறந்து
செயற்கையில் இயந்திரத்தை படைத்து
ஆற்றலில் உச்சம் கண்டானோ
அதிசயம் என வியந்தானோ

தன் வேலையை தான் செய்ய மறக்க
இயந்திரத்தை இவன் படைக்க
புதிய உலகம் பிறந்ததோ
இரும்பு உலோகம் நிறைந்ததோ

மனித உருவில் மனிதனாய் பல
இயந்திரங்கள் உதித்தன அங்கே
வேலையின்றி மனித குலம்
தவிக்கிறதே இங்கே

உழைப்பை மறந்து இயந்திரத்தை நம்பி இருக்காதே தம்பி
அறிவியலை கண்டு நீ வியந்து
மாய உலகில் விழுந்திடாதே நம்பி

NO : 05

குழந்தை செல்வம்

குழந்தை இல்லா

பெண்ணின் மனம்

ஏங்குமே தினம்

வலிகளை தாங்குமே

பல கணம்

இது புரியாத சில மனம்

கூறுமே பல விதம்

இறைவனின் அன்பு கரம்

அது தந்ததோ

குழந்தை என்ற வரம்

அது இல்லாத கரம்

அனுபவிக்குமே பல வதம்

குழந்தையின் முகத்தில்

உதிக்கும் புன்னகை

அதுவே நமது பொன் நகை

குழந்தைகளின் சிரிப்பில்

மட்டுமே இல்லை நடிப்பு

நீ அறிந்தால்

அதுவே உன் அறிவுக்கண்ணுக்கு

விழிப்பு

NO : 06

நீரும் ஓசந்தம் உலகப்போரும்

நீரை தேடும் பாலைவனமாய் நாடு மாறியதோ
பாவம் புரியும் பச்சோந்திகளின் கைகளுக்கு அது கைமாறியதோ

தாகம் தீர்க்க மக்கள் வெள்ளம் தவளைகளாய் தேடி ஓடியதோ
தட்டிக் கேட்கும் தலைவர்களின் தலை தரையில் தவழ்ந்ததோ

அதட்டி கேட்கும் அரசுமிங்கே தேவையற்றதாய் மாறியதோ
அக்கிரமமும் இங்கே அதிகமாய் அரங்கேறுகிறதோ

பொறுமையின் எல்லை கொடுமைகளால் குறைகிறதோ
கடலலையென மனம் பொங்க
தினம் ஏங்குகிறதோ

கவலைகள் காதோரம் பல கதைகள் கூறுகிறதோ
கயவர்களை களையெடுக்கும் காலம் வருகிறதோ

மக்களின் மன்றாட்டத்தை உணராத அரசுக்கு தக்க பரிசு கிடைக்குமோ
நீரின்றி நிறைந்திருக்கும் மீன்களுக்கு
மரணம் ஒன்று தான் நிலைக்குமோ

மாயம் புரிந்திடும் விழிகள்

கண்களால் கைது செய்யும்
கலைகளை அறிந்தவளா
கருவிழி கொண்ட முகத்தவளா
கன்னம் மின்னும் பெண்ணவளா
கதைத்தாடும் அவள் கண்ணழகா

கவர்ச்சி தன்னில் கொண்டவளோ
காண்பவரை உறைய வைக்கும்
பெண்ணிவளோ
காந்த பிழம்பு கண்ணவளோ
கவிதை சொல்லும் பூவிதழோ

கண்ணீர் மின்னும் பொன்னானதோ
பல கதைகள் சொல்லும் விண்ணானதோ
கலைநயமிக்க பெண் சிலையோ
கலங்கமில்லா பொன் சிலையோ
கவலை போக்கும் முகத்தழகோ
கர்வமில்லா அகத்தழகோ

கார் மேக கூந்தலோ
மின்னும் இரு கண்களோ
கதிரவன் மயங்கும் பேரழகோ
கயவர்கள் தேடும் களஞ்சியமோ

NO : 08

யாவும் நீயே காதலே

மனதில் மலராய் மலர்ந்தாயோ
மல்லிகை பூவாய் மணத்தாயோ
தனிமையில் தவளையாய் தவித்த என்னை
தங்கமாய் விலையுயர்த்திவள் நீயோ

உயிரில் ஒன்றாய் கலந்தாயோ
உறவாக என்றோ பிறந்தாயோ
அன்பை அள்ளி தந்தாயோ
அழகால் என்னை கொன்றாயோ

கண்ணுக்கு இமையாய் இணைந்தாயோ
கள்ளமில்லா உள்ளத்தால் கவர்ந்தாயோ
கலங்கமில்லா பொன் நகை நீயோ
கவர்ந்து இழுக்கும் அது உன் புன்னகையோ

உன் கண்களால் பார்க்கின்றேனே
உன்னால் உலகத்தை உணர்ந்தேனே
உள்ளத்தில் உதித்த மங்கை நீயே
என் உலகமாய் திகழும் என்னவளும் நீயே
யாவும் நீயே என் காதலியே...

NO : 9

காதல்_கனவே_கலையாதே

காதல் கனவே கலையாதே
கண்களில் இருந்து மறையாதே
மனதை விட்டு அகலாதே
மரணம் வரை பிரியாதே

அன்பு மட்டும் போதாதா
அழகு கொஞ்சம் காணாதா
என் மனம் உனக்கு புரியாதா
என் குணம் தான் தெரியாதா

இதயம் என்ன குப்பை தொட்டியா
இருள் நிறைந்த அட்டை பெட்டியா
இரண்டு மடங்கு வட்டியா
இன்பம் அடைய போட்டியா

உண்மையை உன் மனம் உணருமா
உள்ளத்தில் என் உருவம் உதிக்குமா
உயிராய் என்னை மதிக்குமா
உடனே என்னை காண துடிக்குமா

கனவாக என் காதல் கலையுமா
கயவர்கள் கையில் சேருமா

No : 10

****கானல்_நீரோடு_காதல்_பயணம்****

கரம் சேர வருவாய் என்று எண்ணி
காத்திருந்தேனே உனக்காக என் கனவுக் கன்னி
சொல்லாமல் செல்கிறாயே என்னை விட்டுத் தள்ளி
என் அன்பை எறிந்தாயோ கிள்ளி
வலிக்கிறதே என்று சொல்லி
அழ முடியாமல் தவிக்கிறேனே என் இதயக்கள்ளி

என் காதல் கானல் நீராய் மாற
என் கண்ணீர் கடலில் அது சேர
என் கனவுக்கோட்டை கலைய
உன் நினைவுகள் என் நெஞ்சில் அலைய
கவலை மனதில் நிறைய
மனம் உன்னை எண்ணி கரைய
என் வாழ்க்கைப் பயணம் இவ்வாறு தொடர
தினம் உன்னால் மனம் தளர
வழியின்றி தவிக்கின்றேனோ
தினம் இரவில் விழிக்கின்றேனோ

No : 11

****வழித்துணையாய்_வாராயோ****

பாம்புகள் படம் எடுக்க
பச்சோந்திகள் அதில் நடிக்க
பட்டாசுகளாய் மனம் தினம் வெடிக்க
பச்சிலம் பாலகளாய் பாவமிகுந்த
பாரினிலே பவனி வருகின்றேன்

இருள் நிறைந்த பாதையிலே...
மின் விளக்காய் உன்னை கண்டேனே
சற்று திகைத்து தான் நின்றேனே
மின்மினிப் பூச்சாய் உன் முகம் மின்னியதே
என் மனதை அது ஏதோ பண்ணியதே

நிழலுமில்லாதவன் நானோ
அதை அறிந்து கொண்டவள் நீயோ
வழித்துணையாய் வருவாயோ
வாழ்க்கைத் துணையாய் என்னுடன் இணைவாயோ...

NO : 12

காத்திருக்கிறேன் உனக்காக

ஜோடி கிளிகளாய் அனைவரும்
பறக்க
கேலி பொம்மையாய் நான் இங்கு இருக்க
தேடி வருவாயோ எனக்காக
காத்திருக்கின்றனே உனக்காக

எனக்கென ஏற்கனவே பிறந்தவள் நீயோ
உனக்கென உள்ளத்தை திறந்தவன் நானோ
தனிமை தவத்தை கலைக்க
உயிரென வருவாயோ உள்ளத்தை தருவாயோ

கனவுகளாய் என் ஆசைகள் கரைந்தோடுகின்றதே
கவலையால் என் மனம் வாடுகின்றதே
கண்களும் உன்னை தினம் தேடுக்கின்றதே

காத்திருப்பு என்றும் தொடர்கின்றதே
மனதில் இருள் படர்கின்றதே
இருளை நீக்கும் சூரியனாய்
என்னை நோக்கி உதிப்பாயோ

NO :13

உன்னைச் சிந்தித்தால்

உன்னை என் மனம் நினைக்குதடா
உள்ளம் உன்னை கதைக்குதடா
கவலை என்னில் மறக்குதடா
மகிழ்ச்சி சற்று நிலைக்குதடா

இருளை நீக்கும் சூரியனாய்
என்னை அடைய வருவாயா
உன் உள்ளத்தில் உறங்க
சற்று இடம் தருவாயா

மனம் மகிழ்ச்சியில் பொங்குதடா
தினம் உன்னை கேட்குதடா
பணம் தேவை இல்லையடா
நல்ல குணம் மட்டும் போதுமடா

உன்னை என்றும் நினைப்பேனே
உள்ளத்தை என்றோ தந்தேனே
உயிராய் என்றும் இருப்பாயா
உடனே என்னை காண வருவாயா

உன்னோடு பேச மனம் துடிக்குதடா
தினம் உன்னை எண்ணி தவிக்குதடா
சிந்தையில் என்றும் நீயேயடா
உனக்கென நான் ஆனேனடா

No : 14

துரோகம்

அன்பான உறவாய் நடித்தாயோ
என்னிடம்
அதை அறியாமல் விட்டேனே உன்னிடம்
பாசமாக இருந்த நீ
பச்சோந்தியாய் மாறியதேனோ
ஏக்கத்துடன் ஏமாளியாய்
மாறியவன் நானோ

நீ விரும்பியதை வாங்கி தந்தேனே
உனக்காக
முடிந்ததும் சென்று விட்டாயே கணக்காக
என்னோடு இருந்தாயோ
இதற்காக
வலிக்கிறதே என் இதயம்
அதற்காக

பணம் என்றதும் பாசம் எனும்
ஆடையை வேசமாக அணிந்தாயோ
அன்று
என்னிடம் எதுவுமில்லை என்று
சென்றாயோ இன்று

குப்பையில் எறிந்தாயோ
என் அன்பை
புரியாமல் இருந்தேனோ
உன் பண்பை
அறிந்து விட்டேனே இன்று
என் அனுபவத்திற்கு இது நன்று

No : 15

றமழான் மாதம்

மகத்தான மாதம் வந்ததுவோ
மனமெங்கும் மகிழ்ச்சி நிறைந்ததுவோ
பாவங்கள் மறையும் மாதமிதுவோ
பாலகனாய் மாறும் நாட்களதுவோ

இப்தார் வேளையிலே நீ இறையஞ்சி கேற்க
இறைவன் அதை கண்டு மகிழ
நன்மைகளை அள்ளித் தருவானோ
பாவத்தை கிள்ளி எறிவானோ

பள்ளிகள் நிறைந்திடுமோ
பவளமாய் மின்னிடுமோ
பட்டினியாய் நீ தவித்திருக்க
பாவங்கள் ஓடிடுமோ

இப்தார் நேரம்

நோன்பை சுமந்து நீ செல்ல
பாவங்கள் உன்னை விட்டுச் செல்ல
நோன்பை திறக்கும் நேரம் நெருங்க
பாவத்தை எண்ணி மனம் வருந்த

அதான் ஒலிக்க உதடுகள் சிரிக்க
உணவுகள் ஜொலிக்க மனம் குதூகலிக்க
இறைவன் இதை கண்டு கழிக்க
உன் பாவங்களை அவன் அழிக்க

பசித்து பாவம் தவிர்த்து நீயிருக்க
பாலாய் கஞ்சி உன் வயிற்றை நிறைக்க
பழுவகை பல உன் முன்னிருக்க
பேரீத்தம் உன் உதட்டை ருசித்திடுமே
தினம் ரசித்திடுமே

NO : 16

வியர்வை முத்துக்கள்

உழைப்பு எனும் சிற்பிக்குள்ளே
உருவாகும் வியர்வை முத்துக்களே
களைப்பின்றி களப்பை தூக்கி
வியர்வையை விதைக்கும் வித்துக்களே
எங்கள் வாழ்வின் சொத்துக்களே

வேதனைகளை மனதில் சுமந்து
செல்கிறாய் விடுதலைக்காக நடந்து
உன் சுமைகளை அறிந்து

உதவ வேண்டும்
உன் நிலை புரிந்து
தலை உயர்ந்து
நீ வாழ வேண்டும் மகிழ்ந்து

தந்தை

தன் குலத்தை காக்க பிறந்தவனோ
குடும்ப சுமையை சுமக்கும் வல்லவனோ
வெயில் மழை பாராமல் உழைக்கும் இயந்திரமோ
உடல் நலம் கருதாமல் உதிக்கும்
வெண்ணிலவோ
அன்பை மனதில் பூட்டி கண்ணில் கோபம் காட்டி உன்னை அரவணைப்பாரோ

ஜொலிக்கும் கடல் முத்தோ
இறைவன் தந்த தந்தையெனும் சொத்தோ
பாதுகாவலனாய் உன்னை பவனி வருவாரோ
பாசமில்லாத வில்லனா; உனக்கு தெரிவாரோ
உன் இலக்கை நீ அடைய
தன் உயிரை பணயம் வைப்பாரோ
மெழுகுவர்த்தியாய் வெளிச்சம் தந்து உன்னை நிழலாய் காப்பாரோ

No : 17

என்னவள்

ஊர் எங்கும் தேடினேனே
என்னவள் முகம் காண
பார் எங்கும் இல்லையோ
என் கை சேர
கார் மேகம் போல
என் வாழ்க்கை இருள் காண
மின்னலாய் வருவாயா
என் அகம் சேர

நீயின்றி நாம் ஏது

நீயின்றி நாம் ஏது
நம் நட்புக்கு ஏது ஈடு
பிறந்த இடம் தான் வேறு
வாழ்கிறோம் ஒன்றாய் பாரு
இறைவனுக்கு தினம் நன்றி கூறு
நட்பு என்றும் அன்பின் ஊற்று
இது அனைவரும் அறிந்த உண்மைக் கூற்று

யாசிக்காதே

யாசிக்காதே யாரிடமும் எதையும் யாசிக்காதே
நேசிக்காதே யாசிப்பதை என்றும் யோசிக்காதே
தூசிக்காதே தன் திறனை மறந்து பிறரை என்றும் தூசிக்காதே
வேசம் போடும் மானிடத்தில் மனம் ஊனமுற்று நீ
தன்னம்பிக்கையெனும் வைரத்தை என்றும் தொலைத்து விடாதே
மடமையெனும் ஆடையை மறந்தும் கூட அணிந்து விடாதே
மனம் துவண்டு விடாதே
மன உறுதியெனும் ஆயுதத்தை பயன்படுத்த என்றுமே மறந்து விடாதே...

நீயின்றி நானில்லை

நீரில்லாத மீனும்

நீயில்லாத நானும் ஒன்று தானோ

உடம்பு இருக்க

உயிர் மட்டும் செல்வதேனோ

உன் பேச்சு அமுத தேனோ

அனைத்தும் உன்னால் தானோ

புத்தகம்

என் மடமையை போக்க

என் அறிவு தாகத்தை தீர்க்க

இந்த உலகமே என்னை

திரும்பி பார்க்க

இதற்கு காரணம் நான்

உன்னை திறக்க..

மன உறுதி

கரைவழிப்பாதை கண்டேனே முன்னேற

கவலையில்லா பொருளாக மனம் மாற

கண்ணாடி வாழ்க்கையை கை தேட

கண்கள் கண்ணீரில் கற்றதோ உறுதி

பெற்றதோ

தனிமை

தனிமை ஆக்குமே உன்னை வலிமை

அதை புரிந்தாலே உனக்கு இனிமை

வராதே இனி வெறுமை

இராதே எதுவும் கடுமை

தராதே உலகம் கொடுமை

விலகுமே உன்னில் மடமை

படைப்பாயே நீ புதுமை

அறிவாயே உன்னை

அதுவே உண்மை

பேருந்தில் அவள்

நீ உறங்கிச் செல்ல

பலர் உறைந்து செல்ல

உன் அழகு என்னை கொல்ல

மயங்கி தான் நின்றேனோ

மனம் ஏங்கி தான் சென்றேனோ

அவளதிகாரம்

அன்பு நிறைந்த தாயிடம்

அரவணைப்பை தேடும் குழந்தையாய்

அச்சமின்றி என் மனம்

அடைக்கலம் நாடுதே உன்னிடம்